



धर्मप्रांतीय उपासना आयोग, वसई
पवित्र कुटुंबाचा सण - २६ डिसेंबर २०२१
श्रद्धावंतांच्या प्रार्थना

धर्मगुरू : माझ्या बंधू भगिनींनो, ह्या दिवसात आमच्या तारणा-या परमेश्वराची दया आणि प्रेम आम्हामध्ये प्रकट झाले आहे. आपल्या स्वतःच्या सत्कृत्यांवर नव्हे तर अखिल मानवजातीवरील त्याच्या प्रेमावर विश्वास ठेऊन आपण आपल्या प्रार्थना परमेश्वराला अर्पण करू या.

प्रतिसाद : प्रभो, आमची प्रार्थना ऐक .

१. आपले पोप फ्रान्सिस, आर्चबिशप फेलिक्स, धर्मगुरू व व्रतस्थ ह्यांना ख्रिस्तसभारूपी वैश्विक कुटुंबाला मार्गदर्शन करण्यास पवित्र आत्म्याची कृपा आणि शक्ती मिळावी म्हणून आपण प्रार्थना करू या .
२. आपल्या राजकीय नेत्यांनी निस्वार्थीपणे देशाचा कारभार पाहत असताना समाजातील कौटुंबिक स्वास्थाकडे विशेष लक्ष द्यावे म्हणून आपण प्रार्थना करू या .
३. पवित्र कुटुंबाचा आशीर्वाद आपल्या धर्मग्रामातील सर्व कुटुंबांवर असावा, आपल्या युवकांना, बालकांना कुटुंबामध्ये चांगले मार्गदर्शन लाभावे, महिला व वयस्कर ह्यांना सन्मानाने वागवले जावे म्हणून आपण प्रार्थना करू या .
४. आजच्या आधुनिक जगात कुटुंब संस्थेवर प्रचंड आघात होत आहेत . पवित्र कुटुंबाच्या मध्यस्थीने आपल्याला प्रभूला अभिप्रीत असलेले कौटुंबिक जीवन जगता यावे म्हणून आपण प्रार्थना करू या .
५. आपल्या धर्मग्रामातील सर्वांवर विशेषकरून जे आजारी आहेत अशांवर प्रभूचा वरदहस्त असावा, कोरोना विषाणूपासून व सर्व नैसर्गिक आपत्तीपासून आपले रक्षण व्हावे तसेच उदया / आज विवाहबद्ध होणा-या वधूवरांवर परमेश्वराचा आशीर्वाद यावा म्हणून आपण प्रार्थना करू या .

थोडावेळ शांत राहून आपण आपल्या वैयक्तिक हेतूंसाठी प्रार्थना करू या .

धर्मगुरू : हे प्रभो परमेश्वरा, प्रेमाने आणि आपले कौमार्य न गमावता मरियेने आमचा प्रभू आणि तुझा पुत्र येशू ख्रिस्त ह्याला जन्म दिला . तिला आमच्या प्रार्थना तुझ्यासमोर सादर करू दे . ही प्रार्थना आम्ही आमच्या प्रभूख्रिस्ताद्वारे करतो .